



## Heilsu- og innlendismálaráðið

### Løgtingið

Dagfesting: 15 . januar 2018  
Mál nr.: 19/00038- 2  
Málsviðgjört: BL/KG/HS  
Eftirkannað: Lögartænastan dagf

### Løgtingsmál nr. xx/2018: Uppskot til løgtingslög um heilsutænastur í nærumhvørvinum

#### Uppskot til Løgtingslög um heilsutænastur í nærumhvørvinum

##### Kapittul 1 Heilsuðir og heilsudeplar

**§ 1.** Landsstýrismaðurin skipar landið í heilsuðir.

*Stk. 2.* Landsstýrismaðurin ásetur næri reglur um tal á heilsuðkjum og hvussu hesi verða skipað.

**§ 2.** Landsstýrismaðurin setur á stovn og skipar ein ella fleiri heilsudeplar í hvørjum heilsuðki kring landið.

*Stk. 2.* Landsstýrismaðurin ásetur næri reglur um innihaldið í heilsudeplum, herundir reglur um rakstur, innbúgv, tól og amboð í heilsudeplum.

##### Kapittul 2 Setanar- og lónarviðurskifti

**§ 3.** Heilsutrygd setur kommunulæknan í starv.

*Stk. 2.* Ein setanarsáttmáli verður undirskrivaður av kommunulæknanum og Heilsutrygd.

**§ 4.** Heilsutrygd setur kommunulæknaavloysara í starv.

**§ 5.** Onnur starvsfólk hjá kommunulæknanum verða sett í starv av kommunulæknanum.

*Stk. 2.* Í serligum fórum kann Heilsutrygd í eitt avmarkað tíðarskeið seta starvsfólk í starv í læknaviðtaluhölinum.

**§ 6.** Landsstýrismaðurin kann í kunngerð áseta, at setanarmyndugleikin sbrt. §§ 4-6 verður fluttur til annan myndugleika.

##### Kapittul 3 Viðtaluhölir v.m.

**§ 7.** Heilsutrygd útvegar og rindar viðtaluhölir við neyðugum innbúgví, tólum og amboðum.

*Stk. 2.* Landsstýrismaðurin ásetur næri reglur um stöðið á viðtaluhölunum og hvørji tól, innbúgv og amboð eru neyðug.

**§ 8.** Heilsutrygd ber útreiðslurnar av rakstri og viðlíkahaldi av viðtaluhölum, innbúgví, tólum og amboðum.

*Stk. 2.* Landsstýrismaðurin ásetur næri reglur um rakstur og viðlíkahald av

viðtaluhölum, innbúgvi, tólum og amboðum.

## Kapittul 4 Annar rakstur

**§ 9.** Heilsutrygd rindar fyrir keyp av vörum og tænastum í sambandi við starvssetan av kommunulæknum og kommunulæknaavloysarum.

**§ 10.** Heilsutrygd rindar umsitingarátreiðslurnar, ið standast av vaktarskipanini hjá kommunulæknum.

**§ 11.** Heilsutrygd kann útvega frían bústað til avloysarar í kommunulæknastörvum, sum Heilsutrygd setur í starv.

*Stk. 2.* Landsstýrismaðurin ásetur nærrí reglur um, hvørjar útreiðslur ein avloysari kann fáa endurgoldnar frá landskassanum.

## Kapittul 5 Kærurættur

**§ 12.** Avgerðir, sum Heilsutrygd hevur tikið sambært hesi lögtingslög, kunnu

kærast til landsstýrismannin í heilsumálum innan 4 vikur eftir, at avgerðin er tикин.

*Stk. 2.* Landsstýrismaðurin í heilsumálum kann síggja burtur frá kærufreistini, tá serlig viðurskifti gera seg galldandi.

*Stk. 3.* Landsstýrismaðurin kann taka avgerð um, at heimild hansara sambært hesi grein kann leggjast til eina kærunevnd.

## Kapittul 6 Gildiskoma

**§ 13.** Henda lögtingslög kemur í gildi 1. januar 2020.

*Stk. 2.* Samstundis fer lögtingslög nr. 28 frá 23. apríl 1999 um kommunulæknaskipan, sum seinast broytt við lögtingslög nr. 45 frá 6. maí 2015, úr gildi.

*Stk. 3.* Tá ið ein heilsudepil verður settur á stovn í einum heilsuøki, kemur hesin í staðin fyrir viðtaluhøllir í økinum, sum verða niðurløgd, og virksemið flutt í heilsudepilin.

## Kapittul 1. Almennar viðmerkingar

### 1.1. Orsókir til uppskotið

#### *Inngangur*

Fyri borgarar, ið eru sjúkir ella hava varandi sjúku, er tað av allar största týdningi, at teir hava skjóta og lætta atgongd til tær heilsutænastur, sum teimum tørvar. Serliga hjá borgarum við varandi sjúkum og eldri er tað týdningarmikið, at heilsutilboðini, sum tey hava brúk fyri, kunnu veitast í teirra nærumhvørvi.

Hetta virkar ikki nóg væl undir verandi skipan, tí hon hevur við sær, at ov fá tilboð kunnu verða veitt í nærumhvørvinum hjá borgarunum. Tørvur er tí á at fáa broytt hesa skipan.

Samgongan hevur í samgonguskjalinum sett sær fyri, at heilsutilboðini í heilsuverkinum skulu skipast soleiðis, at sjúklingurin er í miðdeplinum. Somuleiðis verður víst á, at tørvur er á at fara undir at menna alt heilsuverkið, har heilsutænasturnar kunnu verða samansjóðaðar í eitt samvirkandi heilsuverk.

Menningararbeiðið innan sjúkrahúsökið er longu farið í gongd. Nú er túrurin komin til at fara undir at broyta og menna tann partin av heilsuøkinum, sum liggur í kommunulæknaskipanini.

Seinnu árin er tað fleiri ferðir staðfest, at tørvur er á at gera broytingar í verandi kommunulæknaskipan.<sup>1</sup>

---

<sup>1</sup> *Lógarverk*

Fyrstu ferð lógin um kommunulæknaskipanina varð broytt, síðani hon kom í gildi, var í 1999, tá ein smávegis lógarbroyting varð gjørd. Í viðmerkingunum til lógaruppskotið stendur, at “Viðurskiftini eru nógv broytt síðan tá, tí er lógin ikki tíðarhóskandi og hevur ikki verið tað í nógv ár.” Mælt verður tí til at gera broytingar í lógin.

#### *Trupulleikar við verandi skipan*

Í sambandi við sáttmálasamráðingarnar millum Kommunulæknafelag Føroya og Heilsumálaráðið í 2008 staðfestu partarnir, at stórir trupulleikar eru í galldandi kommunulæknaskipan. Partarnir samdust um at endurskoða kommunulæknaskipanina, tí tað gerst alsamt sjónligari, at øll skipanin sum hon er stendur á einum vegamóti, og vandi er fyri, at hon fer fyri bakka, um munadygg tiltök at betra um støðuna ikki verða sett í verk sum skjótast.

Í “Álit um nýggja kommunulæknaskipan” (2010) stendur, at “Trupulleikarnir, sum eru í kommunulæknaskipanini eru viðfevndir og grundleggjandi, og av somu orsók er neyðugt við viðfevndum og grundleggjandi broytingum, fyri at kunna loysa hesar trupulleikar.”

Í “Frágreiðing til aðalorðaskifti um Heilsunýskipan” (2013) verður mælt til at fara frá verandi kommunulæknaskipan til eina skipan við heilsudeplum í heilsuøkjum kring landið.

#### *Land og kommunur*

Kommunala umskipanarnevndin gjørði í 2009 eitt álit, har dentur varð lagdur á týdningin at fáa eitt greitt uppgávu- og ábyrgdarbýtið millum land og kommunur. M.a. varð mælt til, at figgarliga ábyrgdin skal fylgja avgerðarrættinum. Uppgávu- og ábyrgdarbýtið millum land og kommunur verða somuleiðis viðgjørd í ávikavist Nýggj Kommunuskipan. Niðurstøður og tilmæli. Táttur II (1998) og Staðfesting og raðfesting av uppgávu- og ábyrgdarbýtinum millum land og kommunur (2001). Í báðum álitum verður mælt til at hava eitt greitt uppgávu- og ábyrgdarbýti millum land og kommunur.

#### *Bygnaður í heilsuverkinum*

Í Visjón 2015. Mál og vegir (2007) verður ført fram, at ymsu partarnir av heilsuverkinum eiga at verða samskipaðir og eiga at samarbeiða betur. Tí er neyðugt at samansjóða allar skipanir í primera heilsuverkinum undir ein koll

Galdandi kommunulæknaskipan er umleið 100 ára gomul. Síðani hon kom í gildi, eru farnar fram viðfevndar broytingar í samfelagnum, men hóast hetta, eru bert einstakar smávegis tillagingar framdar í kommunulæknaskipanini óll hesi árini. Kommunulæknaskipanin er sostatt grundað á siðvenju og samfélagsligar umstøður, sum nú eru burtur.

Í Álitinum um nýggja kommunulæknaskipan stendur, at gongdin á økinum hefur havt við sær, at kommunulæknaskipanin við tíðini er vorðin støðugt meira ótíðarhóskandi. Sambært álitinum kunnu trupulleikarnir í kommunulæknaskipanini býtast í tveir hóvuðspartar: sjónligir trupulleikar (trot á kommunulæknum) og ósjónligir trupulleikar (bygnaðarlig viðurskifti).

Hetta lógaruppskotið snýr seg um, at broyta tey bygnaðarligu viðurskiftini við tí endamáli at kunna veita borgarum kring landið eina betri heilsutænastu, enn til ber undir verandi skipan. Broytingin í teimum bygnaðarligur viðurskiftunum er ein fortreyt fyrir, at endamálið um betri heilsutænastur til borgarar kann røkkast.

### **Fleirbýtt uppgávu- og ábyrgdarbýti**

Ein av trupulleikunum í kommunulæknaskipanini er fleirbýttta uppgávu- og ábyrgdarbýtið.

Kommunulæknaskipanin hefur frá farnari tíð verið býtt í tríggjar partar, t.e. land, kommunur og sjúkrakassar, sum hava varðað av hvør sínum parti av skipanini. Við árslok 2009 fór sjúkrakassaskipanin úr gildi, og almenna heilsutrygdarskipanin, nevnd Heilsutrygd, varð sett á stovn í staðin fyrir. Men hóast hesa broyting, helt galdandi kommunulæknaskipan fram stórt sæð óbroytt.

Sambært lögini um kommunulæknaskipanina er uppgávu- og ábyrgdarbýtið í skipanini býtt millum land og kommunur (talan er um 29 kommunur, býttar í 9 læknadømir).

Uppgávurnar hjá landinum fevna um setnar- og lønarviðurskiftir hjá kommunulæknum, frítíðar- og langtíðaravloysarum, umframt viðtalustarvsfólkum í viðtalum við avloysarum. Kommunurnar útvega, rinda og bera raksturin av viðtaluhólum við neyðugum innbúvgvi, tólum og amboðum til kommunulæknan. Somuleiðis skulu kommunurnar útvega frían bústað til frítíðar- og langtíðaravloysarar.

Tað, sum eyðkennir kommunulæknaskipanina, er eitt fløkt, ósamanhængandi og ótíðarhóskandi uppgávu- og ábyrgdarbýti og skipan sum heild. Hetta fleirbýttta og nú tvíbýttta uppgávu- og ábyrgdarbýtið hefur við sær, at eingen einstakur myndugleiki hefur evstu ábyrgdina av kommunulæknaskipanini – og harvið hefur eingen myndugleiki tey neyðugu stýringsamboðini til at skipa økið sum heild. Av somu orsök kann verða trupult at heildarstýra økið við bestu tilfeingisnýtslu í hyggju. Viðurskiftini í lögini um kommunulæknaskipanina hanga neyvt saman, og tí er umráðandi at síggja tey í eini heild fyrir at kunna fáa bestu nyttu burtur úr teimum ílögum, ið verða gjördar á økinum. Eitt tvíbýtt uppgávu- og ábyrgdarbýti kann hava við sær, at skipanin verður óneyðuga stirvin og tíðarkrevjandi at umsita. Harumframt hefur hetta tvíbýtið og skipanin annars hatt við sær, at tað higartil ikki hefur boríð til at skipa kommunulæknaskipanina sum ein samantvinnaðan part við restina av heilsuverkinum.

---

saman við sekundera heilsuverkinum, við eini felags yvirskipaðari leiðslu fyrir bæði primera og sekundera heilsuverkið.

Spurningurin um uppgávu- og ábyrgdarbýtið millum land og kommunur í kommunulæknaskipanini er ikki nýggjur. Hann hevur verið umrøddur bæði í sambandi við lógarbroytingina í kommunulæknakipanini í 1998 og í Álitinum um nýggja kommunulæknaskipan (2010).

Í lógaruppskotinum (Løgtingsmál nr. 75/1998: Uppskot til løgtingslög um kommunulæknaskipan) stendur, at:

”Almanna- og heilsumálastýrið og kommunulæknafelagið halda, at best hevði verið, um bert ein arbeiðsgevari var, antin landið ella kommunurnar”

Í álitinum um nýggja kommunulæknaskipan verður mælt til at broyta verandi uppgávu- og ábyrgdarbýtið millum land og kommunur. Mælt til at hava ein ábyrgdarhavara í kommunulæknaskipanini, og at tað verður landið. Í tilmælinum hesum viðvíkjandi stendur, at:

”Fyri at fáa ein einfaldan og smidligan bygnað verður mælt til, at bert ein ábyrgdarhavari verður í kommunulæknaskipanini. Hetta hevur við sær, at landið yvirtekur skyldurnar hjá kommununum, sum m.a. fevna um at útvega og reka viðtaluhølini. Lógin um kommunulæknaskipanina verður broytt samsvarandi nýggju skipanini.”

### ***Uppgávuslytan frá sjúkrahúsverkinum til kommunulæknaviðtalur***

Sambært gallandi skipan eru kommunulæknaviðtalurnar skipaðar sum einstaklinga viðtalur, t.v.s., at ein kommunulækni starvast í hvørjari av kommunulæknaviðtalunum. Í Føroyum eru 34 kommunulæknaviðtalur.<sup>2</sup> Kommunulæknarnir seta egin starvsfólk og hava ábyrgdina av setanar- og lónarviðurskiftunum hjá teimum. At økið er skipað í so nógvar og smáar eindir, umframt skipanin við setanar- og lónarviðurskiftum hjá kommunulæknum og viðtalustarvsfólkum annars, kann hava við sær, at tað kann verða trupult at flyta viðgerðartilboð av sjúkrahúsunum til kommunulæknaviðtalurnar.

### **Læknadømir**

Í Føroyum eru 9 læknadømir, men hvørki í lög ella sáttmálum er ásett, hvør hevur heimild til at býta landið í læknadømir. Einasta ásettingin viðvíkjandi býtinum í læknadømir finst í sáttmálanum millum Meginfelag Sjúkrakassa Føroya og Kommunulæknafelag Føroya (2006). Í § 14 í hesum sáttmálanum er ásett, at:

”**Godkendelse af praksisområdeinddelingen.**

Inndelingen af Færøerne i praksisområder og ændringer i denne inndeling skal godkendes af Landsstýrismanninum í heilsumálum.”

Læknadømini eru sera ymisk í stødd – bæði tá tað snýr seg um fólkatal, tal av kommunulæknum og landafrøðilig viðurskifti.

Fleiri av læknadømunum eru små, og kann hetta hava við sær óhepnar avleiðingar fyri bæði borgarar og kommunulæknar. Fyri borgaran merkir hetta eitt sera avmarkað læknaval, tí so fáir kommunulæknar eru at velja ímillum. Fyri kommunulæknarnar hevur hetta ávirkan á

<sup>2</sup> Játtan er á Løgtingsins figgjarlög til 35 kommunulæknastørv. Men av tí, at tann kommunan har hesin kommunulæknan skal starvast ikki hevur útvegað viðtaluhølin til viðkomandi, ber ikki til hjá Heilsutrygd at seta starvið. Av somu orsøk eru 34 kommunulæknastørv í Føroyum.

arbeiðsbyrðuna og inntøkugrundarlagið. Hetta kemst av, at inntøkugrundarlagið er tengt at, hvussu nógvir borgarar hoyra til viðtaluna, og hvussu ofta borgararnir fara til kommunulæknan.

Í bæði Álitinum um nýggja kommunulæknaskipan og í Frágreiðingini til aðalorðaskifti um Heilsunýskipan verður fört fram, at talið á læknadømum er ov høgt, og mælt verður til at skipa landið í storri men færri eindir við hvør sínum heilsudepli ella heilsudeplum. Ein fortreyt fyrir at kunna fá fulla gagnnýtslu av heilsudeplunum er, at teir eru í eindum, sum hava eina hóskandi stødd bæði viðvíkjandi sjúklingagrundarlagi og starvsfólkorku.

Verandi skipan við tvíbýttum uppgávu- og ábyrgdarbýti millum land og kommunur, býti í læknadømir og skipan í einstaklingaviðtalur, hevur sostatt við sær, at tað er sera trupult at fáa eitt samskipað og samantvinnað heilsuverk.

## 1.2. Galdandi lóggáva

Kommunulæknaskipanin verður í dag regulerað í hesi lög:

1. lögtingslög nr. 28 frá 23. apríl 1999 um kommunulæknaskipan, sum seinast broytt við lögtingslög nr. 45 frá 6. maí 2015

Við heimild í hesi lög eru reglur ásettar í:

2. Kunngerð nr. 65 frá 29. september 2004 um hvørjar útreiðslur kommunulæknaavloysarar kunnu fáa endurgoldnar
3. Kunngerð nr. 64 frá 29. september 2004 um støðið, viðlíkahald, rakstur v.m. av viðtaluhølum hjá kommunulæknum, sum broytt við kunngerð nr. 19 frá 21. mars 2017

Til 1:

Í lögtingslög nr. 28 frá 23. apríl 1999 um kommunulæknaskipan, sum seinast broytt við lögtingslög nr. 45 frá 6. maí 2015 eru ásetingar um setanar- og lónarviðurskiftir hjá kommunulæknum, frítíðar- og langtíðaravloysarum og starvsfólk hjá kommunulæknum. Ásett er, at Heilsutrygd setur kommunulæknar og frítíðar- og langtíðaravloysarar í starv, meðan kommunulæknin setur onnur viðtalustarvsfólk. Heilsutrygd kann tó i serligum fórum seta viðtalustarvsfólk í starv. Heilsutrygd setur viðtalustarvsfólk í starv í teimum kommunulæknaviðtalum, sum ikki eru mannaðar við einum kommunulækna í føstum starvi.

Kommunurnar útvega, rinda og bera raksturin av viðtaluhølum við neyðugum innbúgví, tólum og amboðum til kommunulæknan. Somuleiðis skulu kommunurnar útvega frían bústað til frítíðar- og langtíðaravloysarar.

Harumframt er ásett, at kommunulæknaskipanin rindar fyrir keyp av vørum og tænastum í sambandi við starvssetan av kommunulæknum og kommunulæknaavloysarum og rindar umsitingarútreiðslurnar, ið standast av vaktarskipanini fyrir kommunulæknaskipanina.

Til 2:

Í kunngerð nr. 65 frá 29. september 2004 um hvørjar útreiðslur kommunulæknaavloysarar kunnu fáa endurgoldnar eru ásetingar um, at avloysarar fáa ferðaútreiðslurnar endurgoldnar, sum standast í sambandi við flutning úr útlandinum til Føroyar. Um avloysarin ikki hevur möguleika at hava bil við sær til Føroya, verður bilur leigaður í avloysaratiðarskeiðinum.

Rindað verður fyri leigu og trygging av bilinum, meðan avloysarin rindar allar aðrar útreiðslur í sambandi við bilin.

Til 3:

Í kunngerð nr. 64 frá 29. september 2004 um stöðið, viðlíkahald, rakstur v.m. av viðtaluhólum hjá kommunulæknunum eru ásetingar um, hvørjar skyldur kommunurnar hava hesum viðvíkjandi. Ásetingarnar um viðtaluhóli snúgva seg bæði um karmarnar uttandura og innandura. Viðvíkjandi teimum uttandura körmunum er ásett, at fyrilit eigur at verða tikið fyri, at allir borgarar í kommununi hava möguleika fyri atgongd til kommunulæknan. Undir teimum innandura körmunum er ásett, at viðtaluhólið verður innrættað, soleiðis at fyrilit verður tikið fyri bæði möguleikanum hjá sjúklingum at ganga ella flyta seg í viðtaluhólinum, og at viðtaluhólið verður eitt vælvirkandi arbeiðsstað hjá kommunulækna og starvsfólk. Ásetingar eru um tal av hólum og hvussu hesi skulu innrættast. Harumframt er ásett, at kommunan ber útreiðslur, rakstur og viðlíkahald av viðtaluhólum, innbúgvi tórum og amboðum. Í skjali 1 og 2 til kunngerðina eru ítökiligar ásetingar um innbúgv, tól og amboð, sum kommunan skal útgera læknaviðtaluhólini við.

### *Rammulóg*

Henda lög um heilsutænastur í nærumhvørvinum verður givin út sambært § 1, stk. 2, nr. 2 í lög nr. 316 frá 17. maí 1995 "om sundhedsvæsenet på Færøerne (rammulógin). Sambært rammulógin kann landsstýrið áseta reglur um uppgávur, veitingar og fyrisiting hjá heilsuverkinum.

### **1.3. Endamálið við uppskotinum**

Uppskotið til eina nýggja lögtingslög um heilsutænastur í nærumhvørvinum er eitt nýbrot samanborið við galldandi lóggávu á økinum, t.v.s. lóGINA UM KOMMUNULÆKNASKIPANINA. LóGIN UM HEILSUTÆNASTUR Í NÆRUMHVØRVINUM fer at koma í staðin fyri lóGINA UM KOMMUNULÆKNASKIPANINA.

Endamálið við lógaruppskotinum er at veita borgarum eina betri heilsutænastu í nærumhvørvinum hjá teimum, enn möguleiki er fyri undir verandi skipan. Við hesi broyting fer eisini at kunna bera til at gagnnyta avmarkaða starvsfólkatilfeingið og figgjarliga tilfeingið í heilsuverkinum sum heild skilabetri, enn möguleiki er fyri sum er.

Fyri at kunna rökka endamálinum verður tað tí við hesum lógaruppskotinum settur sjøtul á arbeiðið við eini nútímansgerð og skipaðari menning av tí partinum av heilsuverkinum, sum liggur uttanfyri sjúkrahúsverkið, og byrjað verður við kommunulæknaskipanini.

Fortreytin fyri at kunna fara undir arbeiðið at nútímansgera og menna økið er bæði, at uppgávu- og ábyrgdarbýtið millum land og kommunur verður broytt, og landið verður skipað í heilsuøkir við einum ella fleiri heilsudeplum.

Sambært galldandi lög um kommunulæknaskipanina er uppgávu- og ábyrgdarbýtið tvíbýtt millum land og kommunur. Av tí, at tað ikki er skilagott at hava ein bygnað, har fleiri partar eru um uppgávu- og ábyrgdarbýtið, verður tað í hesum lógaruppskotinum, sum nakað nýtt skotið upp at hava ein ábyrgdarhavara í skipanini, og at tað verður landið.

Við at broyta uppgávu- og ábyrgdarbýtið millum land og kommunur samsvarandi lógaruppskotinum, fær landsstýrismaðurin tey neyðugu stýringaramboðini, sum eru ein fortreyt fyri, at økið kann skipast á ein einfaldan, smidligan og samtíðarhóskandi hátt. Somuleiðis

verður lættari at skipa hetta økið sum ein part av restini av heilsuverkinum, og harvið at kunna gagnnýta bæði starvsfólkaorkuna og figgjarligu orkuna í heilsuverkinum skilabetri, enn möguleiki er fyri undir verandi skipan, sjúklinginum at frama.

Tá ið landið verður einasti ábyrgdarhavari í skipanini, verður tað eisini munandi lættari at tryggja, at allar viðtalurnar hava sama høga heilsufakliga stöðið bæði hvat viðvíkur starvsfólkaorku, hølisviðurskiftum og tóum v.m.

Sambært lógaruppskotinum fær landsstýrismaðurin heimild til at skipa landið í heilsuøkir, sum koma í staðin fyri gallandi læknadømir. Ætlanin er, at heilsuøkini skulu hava eina hóskandi stödd – bæði tá tað snýr seg um folkagrundarlag og starvsfólkaorku. Við at skipa landið í storri heilsuøkir við fleiri kommunulæknum í teimum einstøku økjunum, fara borgararnir at fää eitt storri læknaval, enn teir hava möguleika fyri undir verandi skipan.

Ein annar möguleiki er at skipa Føroyar sum eitt heilsuøki. Borgarar kunnu við hesum velja at hava tann kommunulækna í landinum, sum tey hava hug til. Hetta hevði serliga verið ein fyrimunur hjá teimum, sum búgva í einum øki og starvast í einum øðrum øki í landinum. Ein vansi við hesum kann tó verða, at verða Føroyar skipaðar sum eitt øki, kann vandi verða fyri, at fleiri av teimum, ið búgva uttanfyri Tórshavn, men sum starvast í Tórshavn, fara at velja at verða knyttt at einum kommunulækna har, heldur enn at einum kommunulækna, nærrí egnum bústaði. Hetta kann koma at hava við sær, at sjúklingagrundarlagið verður so stórt í Tórshavn, at enn fleiri kommunulæknar koma at starvast har. Hetta fer somuleiðis at hava við sær, at sjúklingagrundarlagið kring landið verður lægri, og at tað tí ikki verður eins stórur tørvur á kommunulæknum í hesum økjum.

Hildið verður, at vansarnir við at skipa Føroyar sum eitt heilsuøki sum heild kunna verða storri, enn fyrimunirnir við hesum – serliga við atliti til at tryggja dygdargóðar heilsutænastur kring alt landið. Verður landið skipað í nøkur heilsuøkir, ber til at fää eina skipaða miðspjaðan – heldur enn eina óskipaða miðsavnan – tá talan er um atgongd til heilsutænastur. Við at skipa landið í færri, men samstundis sterkari heilsuøkir, fer at bera til at veita eitt munandi fjølbroyttari tilboð av heilsutænastum kring landið.

Sambært lógaruppskotinum fær landsstýrismaðurin heimild til at stovna heilsudeplar í heilsuøkjunum kring landið. Heilsudeplarnir koma í staðin fyri verandi kommunulæknaviðtalur.

Skipanin við heilsudeplum í heilsuøkjum fer eftir ætlan at hava við sær eitt enn betri tænastustøði fyri borgarar kring landið. Fyri borgaran merkir hetta, at fleiri viðgerðartilboð kunnu verða flutt av sjúkrahúsum til heilsudeplar í nærumhvørvinum. Hetta verður ein stórur batí, bæði hjá borgarum sum heild – og serliga hjá teimum við varandi sjúku og eldri.

Á heilsudeplunum fer dentur at verða lagdur á at veita og menna heilsufremjandi og sjúkufyribygjandi tilboð, kanningar, veitingar og ráðgeving til borgararnar – serliga teimum við varandi sjúkum. Á heilsudeplunum fara við tíðini at starvast ein røð av heilsustarvsfólkum. Umframt kommunulæknar er við tíðini ætlanin, at sjúkrarøktarfrøðingar, heilsufrøðingar, kliniskir kostfrøðingar, farmaseutar, sálarfrøðingar, ljósmøður, bioanalytikarar og onnur fara at veita heilsutænastur á deplunum. Tær tænasturnar, sum deplarnir bjóða, skulu, tá tørvur er á tí, skipast og samskipast í töttum samstarvi við sjúkrahúsini.

Sum dømi um, hvussu ein heilsudepil kann skipast, kunnu nevnast Heilsudepilin í Vágum og Heilsumiðstöðin við Skálfjørðin. A báðum heilsudeplunum verður dentur lagdur á at veita og menna heilsufremjandi og sjúkufyribyrgjandi tilboð, kanningar, veitingar og ráðgeving til borgaran. Á Heilsudeplinum í Vágum starvast kommunulæknar, Heimatænastan, sjúkrarøktarfrøðingar, økispsykiatri, Gigni, kostráðgevi, sálarfrøðingur, fysioterapeutur og ljósmóður. Á Heilsumiðstöðini við Skálfjørðin starvast kommunulæknar, Heimatænastan, sjúkrarøktarfrøðingar, økispsykiatri, kostráðgevi, ljósmóður og laboratoriutænasta.

At skipa heilsudeplar í heilsuøkjum kring landið, er eisini í samsvari við tey mongu álitini, sum eru gjørd seinnu árini um, hvussu ymisk viðgerðartilboð kunnu veitast og betrast, umframt yvirskipað um ein skynsamari rakstur innan heilsuverkið.<sup>3</sup>

Við at samantvinna teir ymsu partarnar í heilsuverkinum, kann fääst eitt heilsuverk, har tænastan til borgaran verður í miðdeplinum, samstundis sum avmarkaða starvsfólkas- og figgjarliga tilfeingið í heilsuverkinum kann verða gagnýtt betri enn í dag. Tá fer at bera til at gagnnýta starvsfólkini í øllum pörtum av heilsuverkinum betri – bæði tey, sum fara at starvast í heilsudeplunum og tey, sum starvast á sjúkrahúsunum. Hetta hevur við sær, at möguleiki verður fyrir at veita enn fleiri viðgerðartilboð. Við eini slíkari skipan fer eisini at bera til at fää eitt samvirkandi og samantvinnað heilsuverk. Harafturat kann ein slík skipan hava við sær, at tað fer at bera til at góðskumenna heilsuverkið sum heild á ein munandi betri og meira skipaðan hátt, enn til ber undir verandi skipan. Sambært lógaruppskotinum verða ásetingarnar, sum snúgva seg um at umsita skipanina, broyttar, so tað hereftir verður ásett í lögini, at Heilsutrygd umsitur hesar uppgávur.

Í lögini um kommunulæknaskipanina er ein áseting um grundgjald. Henda áseting er ikki við í lógaruppskotinum um heilsutænastur í nærumhvørvinum, og eru fleiri orsókir til tess. Fyri tað fyrsta er tað ikki vanligt at hava ásetingar um sáttmálaviðurskiftir í eini lög, tí tey verða ásett í sáttmálum millum viðkomandi partar. Fyri tað næsta kann tað verða óneyðuga stirvið at gera sáttmálar, um lógarbroytingar skulu gerast, áðrenn teir kunnu setast í gildi. Fyri tað triðja kann ein slík stirvin skipan hava við sær, at tað ikki er samsvar millum ásetingarnar í lög og sáttmála.

Tá kommunurnar ikki longur eru partur av kommunulæknaskipanini, verður tørvur á at broyta heitið á skipanini og starvsheitið kommunulækni. Enn eru nýggj heiti ikki funnin, og tí verður heitið kommunulækni brúkt í lógaruppskotinum. Í næstum verður farið undir at finna nýggj heitir. Hetta arbeidið fer at verða gjørt í tøttum samstarvi við Kommunulæknafelag Føroya.

### *Heimsmál*

Lógaruppskotið um heilsutænastur í nærumhvørvinum er í samsvari við Heimsmál nr. 3, sum ber heitið “Góð heilsa og vælferð”, og snýr seg um at tryggja øllum heilsugott lív og virka fyri trivnað fyrir øll í øllum aldri.<sup>4</sup>

<sup>3</sup> Psykiatrialit (2018), Virkisætlan fyrir móttostóðuföri móti antibiotika í heilsuverkinum í Føroyum (2018), Heilivágsgjønumgongd (2017), Menningarætlan fyrir sjúkrahúsverkið (2016), Heilsutænastur í Norðurókinum (2015), Rúsdrekka- og rúsevnispolitikkur Føroyar (2015), Frágreiðing til aðalorðaskifti um Heilsunýskipan (2013), Diabetesheildaráetlan fyrir Føroyar (2013) og Álit um nýggja kommunulæknaskipan (2010).

<sup>4</sup> Í 2015 samtykti Sameindu Tjóðir nýggja stevnuskrá fyrir burðardygga menning í heiminum (2030 Agenda for Sustainable Development), sum á føroyskum verður nevnd “Heimsmál”. Stevnuskráin inniheldur 17 høvuðsmál og 169 undirmál, sum skulu fremjast í tíðarskeiðinum 2015-2030. Málini seta greiða kós fram í móti burðardyggari menning til gagns fyrir bæði menniskju og náttúru. Endamálið er, at hvort land sær fremur málini við útgangsstöði í egnum veruleika og raðfestinum. Landsstýrið hevur gjørt av at virka fyrir hesi framsóknu stevnuskrá.

## **1.4. Samandráttur av nýskipanini við uppskotinum**

Størsta nýbrotið við lógaruppskotinum um heilsutænastur í nærumhvørvinum er, at landið yvirtekur skyldurnar, sum kommunurnar hava sambært lögini um kommunulæknaskipanina. Hetta merkir, at hereftir verður landið einasti ábyrgdarhavari í kommunulæknaskipanini. Við hesi brotingini fer at bera til at fara undir eina skipaða menning og nútímansgerð av økinum. Sambært lógaruppskotinum fær landsstýrismaðurin heimild til at skipa landið í heilsuøkir og at seta á stovn ein ella fleiri heilsudeplar í heilsuøkjunum. Lógarbroytingin hevur við sær, at tað fer at bera til at fáa eina meira samtiðarhóskandi, einfalda og smidligari skipan enn galdandi skipan, og harvið fer eisini at bera til at fáa eitt samvirkandi og samantvinnað heilsuverk. Fyri borgaran fer hetta at merkja, at viðgerðir í storrri mun fara at kunna fara fram í nærumhvørvinum hjá viðkomandi, og harvið verða tilboð um heilsutænastur lættari atkomulig.

## **1.5. Ummæli og ummælisskjál**

Lógaruppskotið er sent til ummælis hjá:

Sjúklingaráðnum, MEGD, ADHD felagnum, Alzheimerfelagnum, Autismufelagnum, Cøliakifelag Føroya, Deyvafelag Føroya, Diabetesfelag Føroya, Epilepsifelag Føroya, Føroya Astma- og Allergifelag, Føroya Blindafelag, Føroya Psoriasisfelag, Giktafelag Føroya, Heilafelagnum, Hjartafelagnum, Javna, Krabbameinsfelagnum, Lymfødemfelagnum, Nýrafelagnum, Parkinsonfelagnum, Sclerosufelagnum, Sinnisbata, Spastikarafelagnum, Stoffskiftisfelagnum, Kommunulæknafelag Føroya, Læknafelag Føroya, Serlæknafelag Føroya, Felagnum fyri yngri læknar, Bioanalytikarafelagnum, Ergoterapeutfelagnum, Felagnum Føroyskir Sjúkrarøktarfroðingar, Fysioterapeutfelag Føroya, Føroyskir Sálarfrøðingum, Heilsuhjálparafelag Føroya, Heilsurøktarfelagnum, Kost- og føðslufelagnum, Ljósmerðrafelag Føroya, Starvsmannafelagnum, Apoteksverkinum, Deildini fyri Arbeiðs- og Almannaheilsu, Heilsutrygd, Sjúkrahúsverk Føroya (herundir Landssjúkrahúsini, Klaksvíkar Sjúkrahúsi, Suðuroyar Sjúkrahúsi), Fólkahelsuráðnum, Kommunufelagnum, Útoygjafelagnum og Fíggjarmálaráðnum

Hoyringssvar eru komin frá:

## **Kapittul 2. Avleiðingarnar av uppskotinum**

### **2.1. Fíggjarligar avleiðingarnar fyri land og kommunur**

Uppgávu- og ábyrgdarøkið í galdandi kommunulæknaskipan er býtt millum land og kommunur. Ítökiliga merkir hetta, at landið umsitur og ber raksturin av kommunulæknaskipanini; meðan kommunurnar útvega, rinda, bera rakstur og viðlíkahald av viðtaluhølum við neyðugum innbúvgvi, tólum og amboðum v.m. Harumframt útvega kommunurnar frían bústað til frítíðar- og langtíðaravloysarar.

Sambært lógaruppskotinum verður uppgávu- og ábyrgdarbýtið millum land og kommunur broytt, so landið einsamalt fer at hava ábyrgdina av økinum. Tað merkir, at landið yvirtekur fíggjarliga partin hjá kommununum.

## Rakstur

Trupult er at fáa upplýst neyvt, hvørjar útreiðslur til rakstur kommunurnar hava í sambandi við kommunulæknaskipanina. Ein av orsókunum er, at tað er ymiskt, hvussu rakstrarútreiðslurnar hjá kommununum hesum viðvíkjandi verða bókaðar.

Av tí, at tað ikki ber til at fáa lýst hesar útreiðslur neyvt, er gjörd ein meting av rakstrarútreiðslunum hjá kommununum til kommunulæknaskipanina. Henda meting er gjörd við stöði í upplýsingum í Búskaparskipan Landsins fyrir 2017 um útreiðslur hjá kommununum og figgjaraetlanini hjá Tórshavnar kommunu fyrir 2019. Sambært hesum upplýsingum verður mett, at árligu rakstrarútreiðslurnar hjá kommununum til kommunulæknaskipanina eru uml. 21 mio. kr. Av tí, at talan er um eina meting av rakstrarútreiðslunum hjá kommununum, verður fyrivarni tikið fyrir möguligum smærri broytingum í hesum útreiðslum.

## Hølisútreiðslur

Tá tað snýr seg um viðtaluhölir í kommunulæknaskipanini, eru eigaraviðurskiftini og hølisviðurskiftini ymisk. Summar kommunur eiga viðtaluhølini, meðan aðrar leiga viðtaluhölir. Summar kommunur hava gjört stórar ílögur í viðtaluhölir, meðan aðrar ikki hava gjört tað. Í summum fórum starvast bert kommunulæknar og viðtalustarvsfólk í viðtaluhølunum, meðan tað í øðrum fórum eisini starvast aðrir starvsfólkabólkir í sama bygningi. Harafturat er fermetratalið í ymsu viðtalunum ymisk.

Hesi viðurskifti hava við sær, at tað er trupult at áseta neyvt, hvørjar tær samlaðu útreiðslurnar hjá kommununum eru til hølisútreiðslur í kommunulæknaskipanini.

Í teimum fórum, kommunurnar leiga hølir til viðtalur, eru leiguútreiðslurnar aloftast bókaðar sum útreiðslur til kommunulæknaskipanina, og harvið eru tær partur av kommunalu rakstrarútreiðslunum (sí brotið um Rakstur).

Í teimum fórum, kommunurnar eiga viðtaluhølini, eru hølisútreiðslurnar ikki partur av kommunalu rakstrarútreiðslunum. Í slíkum fórum er tað trupult at áseta, hvørjar útreiðslur kommunurnar hava til viðtaluhölir. Í kommunalu roknkapunum verða ílögurnar til viðtaluhölir útreiðslufordar tað árið, tær eru gjördar. Roknkapirnir eru tí heldur ikki nøktandi grundarlag at áseta árligu kostnaðirnar.

Sum er eiga kommunurnar hølini hjá 24 kommunulæknaviðtalum, men á sumri 2019 lækkar hetta til 22 kommunulæknaviðtalur. Av somu orsók verður í hesum lógaruppskotinum roknað við 22 kommunulæknaviðtalum, sum kommunurnar eiga. Um roknað verður við, at hølisútreiðslurnar fyrir hvønn kommunulækna eru uml. 200 – 300 tkr., eru samlaðu hølisútreiðslurnar hjá kommununum, sum eiga viðtaluhølini, uml. 4,4 – 6,6 mió. kr. Av tí, at tað ikki ber til at staðfesta neyvt, hvørjar hesar hølisútreiðslurnar eru, verður fyrivarni tikið fyrir möguligum smærri broytingum í nevndu útreiðslum.

Sambært lógaruppskotinum yvirtekur landið skyldurnar hjá kommununum at útvega, rinda og bera raksturin av viðtaluhølum við neyðugum innbúgví, tólum og amboðum. Í teimum fórum, har kommunurnar eiga viðtaluhølini, væntar Heilsu- og innlendismálaráðið, at landið fer at leiga hesi hølir frá kommununum. Til tess at finna fram til ein leigukostnað millum land og ymsu kommunurnar, kundi verið skotið upp, at Landsverk gjördi eina meting av ítökiligum leigukostnaði í teimum ymsu kommunulæknaviðtalunum kring landið. Tá tað snýr seg um kommunur, sum leiga viðtaluhölir, væntar Heilsu- og innlendismálaráðið, at landið kann samráðast um at yvirtaka slík leigumál við möguligum treytum, sum landið ynskir.

Sambært galdandi skipan, eiga kommunurnar tól og aðra útgerð, sum er í viðtaluhølunum. Eftir yvirtökuna er tað landið, sum skal rinda fyrí tól og innbúgv. Ætlanin er, at í sambandi við yvirtökuna fylgja öll tól og innbúgv við til landið, utan kostnað. Hetta er ein lættari loysn, heldur enn at meta um virðið á tólonum, fyrí síðani at rinda fyrí tey.

Lógaruppskotið hevur við sær, at landið yvirtekur allar skyldurnar hjá kommununum í kommunulæknaskipanini til rakstur og viðtaluhølir frá 1. januar 2020 at rokna. Hetta merkir, at útreiðslurnar hjá landinum til kommunulæknaskipanina hækka við uml. 25,4 – 27,6 mió.kr. (rakstur uml. 21 mió.kr. + hølisútreiðslur uml. 4,4 – 6,6 mió. kr.). Talan er um eina økta útreiðslu fyrí landið, sum fer at verða partur av Løgtingsins figgjarlög frá 2020 at rokna.

## **2.2. Umsitingarligar avleiðingar fyrí land og kommunur**

Lógaruppskotið fer at hava við sær umsitingarligar avleiðingar fyrí bæði land og kommunur. Sambært lógaruppskotinum yvirtekur landið uppgávurnar, sum kommunurnar hava sambært lögini um kommunulæknaskipanina, herundir tær umsitingarligu skyldurnar hjá kommununum hesum viðvíkjandi. Frá 1. januar 2020 fara kommunurnar ikki at umsita økið. Av tí, at Heilsutrygd longu umsitur kommunulæknaskipanina, verða nýggju umsitingarligu skyldurnar hjá landinum lagdar til Heilsutrygd. Hetta merkir, at tørvur verður á at uppraðfesta starvsfólkaorkuna hjá Heilsutrygd samsvarandi nýggju skyldunum. Sambært Kommunufelagnum eru útreiðslurnar hjá kommununum av at umsita kommunulæknaskipanina í miðal 35 tkr. fyrí hvørja kommunulæknaviðtal. Eftir ætlan skulu tað vera 35 kommunulæknaviðtalur, og útreiðslurnar hjá kommununum til at umsita økið eru sostatt umleið 1.225 tkr. árliga.

## **2.3. Avleiðingar fyrí vinnuna**

Lógaruppskotið hevur ikki avleiðingar fyrí vinnuna.

## **2.4. Avleiðingar fyrí umhvørvið**

Lógaruppskotið hevur ikki við sær avleiðingar fyrí umhvørvið.

## **2.5. Avleiðingar fyrí serstök øki í landinum**

Sambært lógaruppskotinum fær landsstýrismaðurin heimild til at skipa landið í heilsuøkir og at skipa ein ella fleiri heilsudeplar í heilsuøkjunum. Hetta merkir, at tað fer at bera betri til at veita enn fleiri heilsutilboð kring landið.

## **2.6. Avleiðingar fyrí ávisar samfelagsbólkar ella felagsskapir**

Við at skipa landið í heilsuøkir við einum hóskandi fólka- og starvsfölkagrundarlagi, fer at bera til at veita eina munandi betri heilsutænastu til borgarar kring landið, enn tað ber til undir verandi skipan. Hetta er til gagns fyrí bæði borgarar sum heild og serliga fyrí borgarar við varandi sjúkum og eldri.

## **2.7. Millumtjóðasáttmálar á økinum**

Tað eru ikki millumtjóðasáttmálar á økinum, ið lógaruppskotið fevnir um, og sum Føroyar hava skyldu at fylgja.

## **2.8. Tvørgangandi millumtjóðasáttmálar**

Lógaruppskotið er ikki fevnt av tvørgangandi millumtjóðasáttmálum. Av somu orsøk eru ásetingarnar í Hoyvíkssáttmálanum, "Anordning nr. 136 af 25. februar 2000 om ikraftræden for Færøerne af lov om den europæiske menneskerettighedskonvention" og "Bekendtgørelse

nr. 35 af 15. september 2006 om rettigheder for personer med handicap” ikki viðkomandi fyri lógaruppskotið.

## **2.9. Marknaforðingar**

Lógaruppskotið fevnir um viðurskifti í Føroyum. Av somu orsök eru ongar ásetingar í lógaruppskotinum viðvíkandi marknaðforðingum millum lond.

## **2.10. Revsing, útpanting, sektir ella onnur stórri inntriv**

Lógaruppskotið fevnir ikki um revsing, útpanting, sektir ella onnur stórri inntriv í rættindi hjá fólk.

## **2.11. Skattir og avgjøld**

Lógaruppskotið fevnir ikki um skattir og avgjøld.

## **2.12. Gjøld**

Lógaruppskotið hevur ikki við sær ásetingar um gjøld.

## **2.13. Áleggur lógaruppskotið fólkí skyldur?**

Lógaruppskotið áleggur ikki fólkí skyldur.

## **2.14. Leggur lógaruppskotið heimildir til landsstýrismannin, ein annan enn landsstýrismannin ella til kommunur?**

Sambært lógaruppskotinum fær landsstýrismaðurin m.a. heimild til at áseta nærrí reglur um tal og skipan av heilsuøkjum og at áseta nærrí reglur um innihaldið í heilsudeplum; herundir reglur um rakstur, innbúgv, tól og amboð í heilsudeplum. Hesar heimildir eru ikki í gallandi lóggávu. Heimildir verða ikki lagdar til aðrar landsstýrismenn ella kommunur.

## **2.15. Gevir lógaruppskotið almennum myndugleikum atgongd til privata ogn?**

Lógaruppskotið fevnir ikki um atgongd hjá almennum myndugleikum til privata ogn.

## **2.16. Hevir lógaruppskotið aðrar avleiðingar?**

Lógaruppskotið hevur ikki við sær aðrar avleiðingar enn tær, sum eru nevndar omanfyri.

## 2.17. Yvirlit yvir avleiðingarnar av uppskotinum

	Fyri landið ella landsmyndug-leikar	Fyri kommunalar myndugleikar	Fyri pláss ella øki í landinum	Fyri ávisar samfelagsbólkar ella felagsskapir	Fyri vinnuna
Fíggjarligar ella búskaparligrar avleiðingar	Ja	Ja	Ja	Ja	Nei
Umsitingarlig ar avleiðingar	Ja	Ja	Nei	Nei	Nei
Umhvørvislig ar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Ja	Ja	

## Kapittul 3. Serligar viðmerkingar

### 3.1. Viðmerkingar til ta einstöku greinina

#### Til § 1

Sambært hesari áseting, fær landsstýrismaðurin heimild til at skipa landið í heilsuøkir. Landsstýrismaðurin ásetir í kunngerð reglur um tal av heilsuøkjum, og hvussu hesi verða skipað.

#### Til § 2

Sambært hesari áseting fær landsstýrismaðurin heimild til at seta á stovn og skipa ein ella fleiri heilsudeplar kring landið. Hvussu nógvir heilsudeplar verða settir á stovn í hvørjum heilsuøki, veldst um støddina á heilsuøkinum herundir folkatal, landafrøðiliga o.s.fr. Landsstýrismaðurin ásetir nærrí reglur um innihaldið í heilsudeplum, herundir reglur um rakstur, innbúgv, tól og amboð.

#### Til § 3

Sambært hesi grein setur Heilsutrygd kommunulæknan í starv. Henda grein er einsljóðandi § 2 í gallandi lögtingslög um kommunulæknaskipan (ll. 28/1999).

#### Til § 4

Sambært hesari grein setur Heilsutrygd kommunulæknaavloysara í starv. Hetta er ein broting í mun til gallandi lögtingslög um kommunulæknaskipan. Í gallandi lög verður orðingin "fritíðar- og langtíðarárvloysarum" nýtt. Mett verður ikki, at tað er neydugt at áseta í lögini,

hvat slag av avloysarum talan er um. Við “kommunulæknnaavloysari” er at skilja: frítíðar-, stutttíðar- og langtíðaravloysarar v.m.

#### **Til § 5**

Greinin er einsljóðandi § 4 í gallandi lögtingslög um kommunulæknaskipan.

#### **Til § 6**

Greinin er einsljóðandi § 4a í gallandi lögtingslög um kommunulæknaskipan.

#### **Til § 7**

Við hesari áseting verður ábyrgdarbýtið ímillum land og kommuunu broytt. Frameftir verður tað Heilsutrygd sum landsstovnur, sum útvegar og rindar viðtaluhöllir við neyðugum innbúgvi, tólum og amboðum. Kommunurnar hava higartil havt ábyrgdina av hesum.

Í lötni er játtanin til kommunulæknaskipanina á stovnskonto fyri seg. Tá ið tað í hesi grein verður skrivað, at Heilsutrygd rindar viðtaluhöllir, verður hugsað um, at Heilsutrygd rindar hesa útreiðslu av stovnskontuni hjá kommunulæknaskipanini, sum Heilsutrygd umsitur í dag.

#### **Til § 8**

Við hesari áseting verður ábyrgdarbýtið ímillum land og kommuunu broytt. Frameftir verður tað Heilsutrygd sum landsstovnur, sum ber útreiðslurnar av rakstri og viðlíkahaldi av viðtaluhöllum, innbúgvi, tólum og amboðum. Kommunurnar hava higartil havt ábyrgdina av hesum.

Í lötni er játtanin til kommunulæknaskipanina á stovnskonto fyri seg. Tá tað í hesi grein verður skrivað, at Heilsutrygd rindar viðtaluhöllir, verður hugsað um, at Heilsutrygd rindar hesa útreiðslu av stovnskontuni hjá kommunulæknaskipanini, sum Heilsutrygd umsitur í dag.

#### **Til § 9**

Við hesari áseting verður ábyrgdarbýtið ímillum land og kommuunu broytt. Frameftir verður tað Heilsutrygd sum landsstovnur, sum rindar fyri keyp av vörum og tænastum í sambandi við starvssetan av kommunulæknum og kommunulæknnaavloysarum. Kommunulæknaskipanin hefur higartil havt ábyrgdina av hesum.

Í lötni er játtanin til kommunulæknaskipanina á stovnskonto fyri seg. Tá ið tað í hesi grein verður skrivað, at Heilsutrygd rindar viðtaluhöllir, verður hugsað um, at Heilsutrygd rindar hesa útreiðslu av stovnskontuni hjá kommunulæknaskipanini, sum Heilsutrygd umsitur í dag.

#### **Til § 10**

Við hesari áseting verður ábyrgdarbýtið ímillum land og kommuunu broytt. Frameftir verður tað Heilsutrygd sum landsstovnur, sum rindar umsitingarútreiðslurnar, ið standast av vaktarskipanini fyri kommunulæknaskipanina. Kommunulæknaskipanin hefur higartil havt ábyrgdina av hesum.

Í lötni er játtanin til kommunulæknaskipanina á stovnskonto fyri seg. Tá ið tað í hesi grein verður skrivað, at Heilsutrygd rindar viðtaluhöllir, verður hugsað um, at Heilsutrygd rindar hesa útreiðslu av stovnskontuni hjá kommunulæknaskipanini, sum Heilsutrygd umsitur í dag.

## Til § 11

Við hesari áseting verður ábyrgdarbýtið ímillum land og kommunu broytt. Frameftir verður tað Heilsutrygd sum landsstovnur, sum kann útvega frían bústað til kommunulæknaavloysarar. Kommunurnar hava higartil hapt ábyrgdina av hesum. Ein meting verður gjord í hvørjum einstökum föri, um ein avloysari, tað verið seg frítíðar-, stutttiðar- ella langtíðaravloysari, kann fáa útvegað frían bústað. Sum nakað nýtt verður ásett, at hetta bert er galdandi fyrir kommunulæknaavloysarar, sum Heilsutrygd hefur sett í starv.

Í lötni er játtanin til kommunulæknaskipanina á stovnskonto fyrir seg. Tá ið tað í hesi grein verður skrivað, at Heilsutrygd rindar viðtaluhölir, verður hugsað um, at Heilsutrygd rindar hesa útreiðslu av stovnskontuni hjá kommunulæknaskipanini, sum Heilsutrygd umsitar í dag.

## Til § 12

Sambært hesi grein kunnu avgerðir, sum Heilsutrygd hefur tikið sambært hesi lögtingsslóð, kærast til landsstýrismannin í heilsumálum. Landsstýrismaðurin kann taka avgerð um, at heimild hansara sambært hesi grein kann leggjast til eina kærunevnd, eitt nú til Kærunevndina í almannasambandinum, heilsu- og familjumálum.

## Til § 13

Gildiskomuáseting. Av tí, at ásetingarnar eru tengdar at figgjarlóginum hjá landinum og figgjarætlanunum hjá kommununum, verður skotið upp, at broytingarnar fáa gildi 1. januar 2020, og at játtan samstundis verður fingin til vega á figgjarlóginum.

Samstundis sum henda lógin kemur í gildi, fer úr gildi lógin um kommunulæknaskipanina.

Ásetingin í § 13, stk. 2 er ein skiftisáseting. Í hesum stykki verður ásett, at so hvort sum heilsudeplar verða settir á stovn í einum øki, verða viðtaluhölini í hesum øki niðurløgd, og virksemið flutt inn í heilsudeplarnar.

Heilsu- og innlendismálaráðið, tann 15. januar 2019

**Sirið Stenberg**  
landsstýrismaður

/Turid Arge, aðalstjóri

## Yvirlit yvir fylgiskjøl:

Fylgiskjal 1:

Fylgiskjal 2:

Fylgiskjal 3: